

# نماز استسقاء

مصنف

حضرت مولانا مفتی محمد شعیب اللہ خان صاحب مفتاحی  
(بانی و مہتمم جامعہ اسلامیہ مسیح العلوم، بنگلور)

شعبہ تحقیق و اشاعت

**Jamia Islamia Maseehul Uloom, Bangalore**

K.S. Halli, Post Kannur Village, Bidara Halli Hobli, Baglur Main Road, Bangalore - 562149

H.O # 84, Armstrong Road, Mohalla Baidwadi, Bharthi Nagar, Bangalore - 560 001

Mobile : 9916510036 / 9036701512 / 9036708149

## فہرست نمازِ استسقاء

یعنی اللہ سے بارش چاہتے ہوئے نماز پڑھنا

|    |                                  |
|----|----------------------------------|
| 2  | تمہید                            |
| 4  | نمازِ استسقاء کیا ہے             |
| 5  | نمازِ استسقاء سے پہلے            |
| 7  | نمازِ استسقاء کب اور کہاں؟       |
| 9  | آنحضرت ﷺ کا عید گاہ میں استسقاء  |
| 10 | نمازِ استسقاء کا طریقہ اور مسائل |

نمازِ استسقاء

باسمہ تعالیٰ

## نماز استسقاء

یعنی اللہ سے بارش چاہتے ہوئے نماز پڑھنا

تمہید:

انسان کے گناہوں کی نحوست، دنیا میں فساد و خرابی کا باعث و ذریعہ بن جاتی ہے اور کبھی سیلاب و طوفان کے تھیٹرے اس کی تباہی و رسوائی کا سامان لیکر آتے ہیں اور کبھی بارش کی قلت اور اناج دانے کی کمی ان پر عذاب بن کر آتی ہے۔

قرآن مجید نے اسی حقیقت کی جانب اشارہ کرتے ہوئے فرمایا ہے :

﴿ظَهَرَ الْفَسَادُ فِي الْبَرِّ وَالْبَحْرِ بِمَا كَسَبَتْ أَيْدِي النَّاسِ وَيَعْفُو

عَنْ كَثِيرٍ﴾ [روم: ۴۱]

(حُشکی اور سمندر میں لوگوں کے کرتوت کی وجہ سے فساد ظاہر ہو گیا، اور اللہ

بہت سے گناہوں کو معاف کر دیتا ہے)

حضرت عبداللہ بن عمر رضی اللہ عنہ کہتے ہیں کہ نبی کریم ﷺ ہماری طرف

متوجہ ہوئے اور فرمایا کہ:

”خَمْسٌ إِذَا ابْتُلِيتُمْ بِهِنَّ، وَأَعُوذُ بِاللَّهِ أَنْ تُدْرِكُوهُنَّ، لَمْ تَظْهَرْ  
الْفَاحِشَةُ فِي قَوْمٍ قَطُّ حَتَّى يُعْلِنُوا بِهَا إِلَّا فَشَا فِيهِمُ الطَّاعُونَ، وَالْأَوْجَاعُ  
الَّتِي لَمْ تَكُنْ مَضَتْ فِي أَسْلَافِهِمُ الَّذِينَ مَضَوْا، وَلَمْ يَنْقُصُوا الْمِكْيَالَ  
وَالْمِيزَانَ إِلَّا أَخَذُوا بِالسِّنِينَ وَشِدَّةِ الْمَثُونَةِ وَجَوْرِ السُّلْطَانِ، وَلَمْ يَمْنَعُوا  
زَكَاةَ أَمْوَالِهِمْ إِلَّا مَنَعُوا الْقَطْرَ مِنَ السَّمَاءِ، وَلَوْلَا الْبَهَائِمُ لَمْ يُمْطَرُوا،

وَلَمْ يَنْقُضُوا عَهْدَ اللَّهِ وَ عَهْدَ رَسُولِهِ إِلَّا سَلَطَ اللَّهُ عَلَيْهِمْ عَدُوًّا مِّنْ غَيْرِهِمْ، فَآخَذُوا بَعْضَ مَا فِي أَيْدِيهِمْ، وَمَا لَمْ تَحْكُمُ ائْتَمَّتْهُمْ بِكِتَابِ اللَّهِ وَيَتَخَيَّرُوا مِمَّا أَنْزَلَ اللَّهُ إِلَّا جَعَلَ اللَّهُ بَأْسَهُمْ بَيْنَهُمْ“

(پانچ باتیں ہیں جب تم ان میں مبتلا ہو جاؤ (تو یہ عذابات پیش آئیں گے)، اور میں اللہ کی اس بات سے پناہ چاہتا ہوں کہ تم ان کو پاؤ، جب کسی قوم میں بے حیائی علی الاعلان ہونے لگے تو ان میں طاعون اور ایسی ایسی بیماریاں پھیل جائیں گی جو ان کے اسلاف میں نہیں تھیں، اور جب کوئی قوم ناپ تول میں کمی کرے گی تو اس کو قحط سالی و تنگی اور بادشاہ کے ظلم میں گرفتار کیا جائے گا، اور جب کوئی قوم زکاۃ کو روکے گی تو اس سے بارش روک دی جائے گی، اور اگر جانور نہ ہوتے تو اس پر کبھی بارش نہ ہوتی، اور جب اللہ و رسول کے عہد کو توڑے گی تو اس پر غیر قوم میں سے کوئی دشمن مسلط کیا جائے گا جو اس سے ان کے مال چھین لے گا، اور جب ان کے حکام اللہ کی کتاب سے فیصلہ نہیں کریں گے اور اللہ کے نازل کردہ احکام میں سے اپنی مرضی کے مطابق لے لیں گے تو اللہ تعالیٰ ان کے آپس میں لڑائی ڈال دیں گے) (۱) اور اس فساد سے جانوروں اور دیگر مخلوقات کو بھی تنگی و پریشانی کا سامنا کرنا پڑتا ہے، حتیٰ کہ جانور انسانوں پر لعنت کرنے لگتے ہیں۔

چنانچہ قرآن میں جو ایک جگہ فرمایا گیا ہے کہ:

﴿وَيَلْعَنُهُمُ اللَّهُ عَنُونَ﴾ (ان پر لعنت کرنے والے لعنت کرتے ہیں)

[بقرہ: ۱۵۹]

اس کی تفسیر میں ابن ماجہ وغیرہ نے مرفوع حدیث نقل کی ہے کہ اس سے

مراد، دواب الارض (یعنی زمین کے جانور) ہیں۔ (۲)

(۱) ابن ماجہ: ۴۰۱۹ (۲) ابن ماجہ: ۴۰۲۰

اور حضرت مجاہدؒ فرماتے ہیں کہ جب زمین پر قحط ہوتا ہے تو بہائم جانور کہتے ہیں کہ ”یہ بنی آدم کے گناہگاروں کی وجہ سے ہے، اللہ ان پر لعنت کرے“، اور ایک روایت میں یہ ہے کہ بہائم کہتے ہیں کہ ”نُمْنَعُ الْقَطَرَ بِذُنُوبِهِمْ“ (بنی آدم کے گناہوں کی وجہ سے ہم سے بارش روک لی گئی)۔ (۱)

اور حضرت عکرمہؒ تلمیذ حضرت ابن عباسؓ فرماتے ہیں کہ ”یلعنہم کل شیء حتی الخنافس والعقارب، یقولون: مُنْعِنَا الْقَطَرَ بِذُنُوبِ بَنِي آدَمَ“ (ان کافرو گنہ گار انسانوں پر ہر چیز لعنت کرتی ہے حتیٰ کہ گبریل اور بکھو بھی، وہ کہتے ہیں کہ بنی آدم کے گناہوں کی وجہ سے ہم سے بارش روک لی گئی ہے) (۲)

غرض یہ کہ بنی آدم کے برے اعمال اور خباثت نتیجہ بن جاتے ہیں بارش اور اناج کی کمی و قلت کا، اور بنی آدم کے ساتھ بہائم جانور بھی پریشان ہوتے ہیں، اور بہائم بنی آدم پر لعنت کرتے ہیں۔

آج بارش کی کمی و قلت کی شکایت ہر آدمی کی زبان پر ہے اور مزید کمی کی صورت پر پیش آنے والے مصائب و آفات کا اندازہ کرنے والے خطرناک قسم کی پیش گوئیاں بھی کر رہے ہیں، مگر اس صورت حال کا علاج کیا ہے؟ وہ صرف قرآن وحدیث سے معلوم ہوتا ہے۔

### نماز استسقاء کیا ہے

جب بارش کی قلت سے انسان و جانور سب پریشان ہو جائیں اور کوئی سبیل نہ رہے تو اسلام نے نماز استسقاء کی تعلیم دی ہے، نماز استسقاء کیا ہے؟ اللہ کے سامنے اپنے گناہوں سے توبہ، اللہ کی طرف توجہ اور انابت، اس سے اپنے ہر مسئلہ

(۱) تفسیر طبری: ۵۶/۲، تفسیر ابن کثیر: ۲/۲۱، معالم التنزیل: ۱۷۵/۱ (۲) تفسیر طبری: ۵۶/۲

میں استعانت و مدد چاہنے کا مظاہرہ کرتے ہوئے اس کے سامنے سجدہ ریز ہو جانا۔ علماء نے لکھا ہے کہ جب انسان پر بلاء اور مصیبت نازل ہوتی ہے تو بعض مصائب کا ازالہ کسی تدبیر اور وسیلہ سے ہو جاتا ہے، مثلاً بخار ہوا اور علاج سے دور ہو گیا؛ اور بعض کا ازالہ کسی ظاہری تدبیر سے نہیں ہوتا اور نہ یہ کسی کے بس میں ہوتا ہے، مثلاً طوفان و سیلاب آجائے تو اس کو ہم کسی ظاہری تدبیر سے روک نہیں سکتے، اس صورت میں سوائے دعاء و استغفار اور رجوع الی اللہ کے کوئی صورت اور تدبیر نہیں۔ اور مصائب میں سے بڑی مصیبت اور بلاؤں میں سے بڑی بلاء وہ قحط ہے جو بارش کی کمی یا انقطاع کے سبب پیش آتا ہے؛ کیونکہ پانی اور کھانا ہر ذی روح کی زندگی کا سب سے بڑا ذریعہ و وسیلہ ہے، یہ نہ ہو تو سب کی زندگی تباہی کے غار میں جا پڑے گی۔

اور یہ ظاہر ہے کہ پانی نہ بر سے اور غلہ نہ اُگے تو کس سائنسدان کے بس میں ہے کہ وہ اپنی لیاقت سے پانی بر سادے؟ کس ڈاکٹر کے بس میں ہے کہ وہ اس کا علاج کر دے؟ اور کس عقلمند اور تجربہ کار کے اختیار میں ہے کہ وہ اس کی تدبیر کرے؟ ظاہر ہے کہ یہاں آکر تمام سائنسدان، ڈاکٹر، انجینئر، گراجویٹ، عقلمند، سیاست دان، علماء، حفاظ، سب کے سب فیل ہو جاتے ہیں، اور کوئی ظاہری تدبیر کام نہیں دیتی، اس صورت حال میں اللہ کے نبی ﷺ نے باطنی تدبیر یعنی نماز و ذکر، دعاء و گریہ، استغفار و توبہ اور انابت و توجہ الی اللہ کا سبق دیا کہ یہی اس کی تدبیر ہو سکتی ہے کہ جو بارش کا پیدا کرنے اور برسانے والا ہے اس سے درخواست کی جائے اور اس کے سامنے گر گڑایا جائے۔

نماز استسقاء سے پہلے

جیسا کہ اوپر عرض کیا گیا قحط سالی اور بارش کی کمی دراصل ہمارے گناہوں کی

وجہ سے اللہ کی طرف سے عذاب یا تنبیہ ہوتی ہے، لہذا اگر استسقاء (پانی چاہنے) کیلئے اللہ کے سامنے حاضری دینا ہو تو چند باتوں کا اہتمام پسندیدہ ہے:

(۱) علماء نے لکھا ہے کہ علماء اور وہ حضرات جن کی بات عوام پر اثر انداز ہوتی ہے، وہ لوگوں کو اس طرف متوجہ کریں کہ اپنے گناہوں سے توبہ کریں، ظلم زبردستی سے باز آجائیں، خدا کی ناراضی کے کاموں کو یک لخت ترک کر دیں اور دل میں احساس ندامت پیدا کریں، اور دل کی گہرائیوں سے خدا کی طرف متوجہ ہو جائیں؛ اس لئے کہ اس کے علاوہ خدا کے فضل و کرم کو متوجہ کرنے والی کوئی چیز نہیں ہے۔

حضرت نوح علیہ السلام نے فرمایا تھا کہ: ﴿فَقُلْتُ اسْتَغْفِرُوا رَبَّكُمْ إِنَّهُ كَانَ غَفَّارًا يُرْسِلَ السَّمَاءَ عَلَيْكُمْ مِدْرَارًا وَيُمْدِدْكُمْ بِأَمْوَالٍ وَبَنِينَ وَيَجْعَلْ لَكُمْ جَنَّاتٍ وَيَجْعَلْ لَكُمْ أَنْهَارًا﴾ [نوح: ۱۰-۱۲]

(تم استغفار کرو اپنے رب کے سامنے کہ وہ بہت بخشنے والا ہے، تم پر خوب بارش برسائیگا اور مال اور اولاد سے تمہاری مدد کریگا، اور تمہارے لئے باغات بنائیگا اور نہریں بنائیگا)

معلوم ہوا کہ استغفار اور توبہ کے نتیجہ میں اللہ کی طرف سے بارش ہوتی ہے، باغات پھلتے ہیں، نہریں جاری ہوتی ہیں اور اولاد اور اموال میں اضافہ ہوتا ہے۔

ایک جگہ قرآن پاک میں فرمایا گیا ہے کہ:

﴿وَلَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ وَالْأَرْضِ﴾ [الاعراف: ۹۶]

(اگر یہ شہر والے ایمان لاتے اور تقویٰ اختیار کرتے تو ہم ان پر زمین و آسمان سے برکتوں کے دروازے کھول دیتے)



غرض یہ کہ ایمان و عمل، تقویٰ و طہارت، توبہ و انابت کی تعلیم دی جائے اور لوگوں کے قلوب میں اس کو بٹھایا جائے کہ ہم کو اللہ کی طرف متوجہ ہونا ہے، بغیر اس کے ہمارا کوئی مسئلہ حل نہیں ہوگا۔

(۲) علماء نے لکھا ہے کہ نماز استسقاء سے پہلے روزہ رکھنا چاہئے کہ روزہ دعاء کی قبولیت میں بہت بڑا دخل رکھتا ہے، لہذا تین دن روزے رکھے جائیں اور چوتھے دن بھی روزہ کی حالت میں نماز استسقاء پڑھی جائے اور دعاء کی جائے۔ (۱)  
(۳) اسی طرح نماز استسقاء کے لئے جانے سے پہلے صدقہ کرنا بہتر و افضل ہے کہ صدقہ سے بلائیں ٹل جاتی ہیں۔ علامہ ابن الہمام اور علامہ شامی وغیرہ نے لکھا ہے کہ: ”و یستحب للامام أن یامرهم ..... یقدمون الصدقة فی کل یوم قبل خروجهم“ (امام کے لئے مستحب ہے کہ لوگوں کو حکم دے کہ وہ استسقاء کو نکلنے سے پہلے صدقہ دیا کریں)۔ (۲)

(۴) نماز استسقاء کے لئے معمولی کپڑے پہن کر عاجزی و تضرع کے ساتھ جانا چاہئے، حدیث میں حضرت عبد اللہ بن عباس سے مروی ہے کہ: ”خرج رسول اللہ ﷺ متبذلاً متواضعاً متضرعاً و فی رواية: متخشعاً حتی أتى المصلی الخ“ (اللہ کے رسول اللہ ﷺ نماز استسقاء کے لئے معمولی حالت میں، تواضع کے ساتھ، گر گڑا تے ہوئے عید گاہ تشریف لے گئے)۔ (۳)

### نماز استسقاء کب اور کہاں؟

نماز استسقاء دن و رات کے کسی بھی وقت میں پڑھنے کی اجازت ہے، البتہ

(۱) عنایۃ شرح ہدایہ: ۴۴۱/۱ (۲) شامی: ۷۲/۳، فتح القدیر: ۹۱/۲ (۳) ابو داؤد: ۱۱۶۵، ترمذی:

اوقات مکروہہ (یعنی وہ تین اوقات جن میں نماز مکروہ ہے: طلوع آفتاب، غروب آفتاب، اور زوال کے وقت) میں یہ نماز بھی مکروہ ہے، علماء حنفیہ نے اوقات مکروہہ کے علاوہ کوئی خاص وقت اس نماز کے لیے بیان نہیں کیا ہے، لہذا ان اوقات کے علاوہ کسی بھی وقت پڑھ سکتے ہیں، اور حنفیہ کے علاوہ دیگر ائمہ کا بھی یہی مسلک ہے کہ کسی بھی وقت پڑھ سکتے ہیں، البتہ مالکیہ کے یہاں اس کا وقت چاشت سے لیکر زوال تک مقرر ہے، اس سے پہلے یا بعد پڑھنا صحیح نہیں۔ (۱)

اسی طرح یہ نماز کسی بھی جگہ پڑھنا جائز ہے، مسجد میں یا مسجد سے باہر کسی میدان میں، عید گاہ وغیرہ میں، البتہ معمولی درجہ کی پریشانی میں بہتر ہے کہ مسجد ہی میں دعاء واستغفار کا اہتمام کیا جائے جیسا کہ بعض اوقات اللہ کے نبی ﷺ نے نماز جمعہ میں خطبہ کے دوران ہی دعاء استسقاء فرمائی۔ (۲)

ہاں جب حالت شدید ہو جائے اور بارانِ رحمت نہ ہونے کی وجہ سے انسان اور جانور مضطرب اور بے قرار ہو جائیں، تالاب اور ندیاں خشک ہو جائیں تو پھر عید گاہ میں نکل کر نماز ادا کی جائے۔

حضرت مولانا مفتی عبدالرحیم صاحب رائے پوریؒ نے لکھا ہے کہ معمولی حالات میں نمازوں کے بعد اور خطبہ جمعہ میں دعاء کرنے پر اکتفاء کیا جائے اور جب بارش کی اشد ضرورت ہو، کنویں، تالاب خشک ہو جائیں، ندیاں اور نالے سوکھنے لگیں، جانوروں کے لئے گھانس چارے کی تنگی ہو، کھیتی خراب ہو رہی ہو اور لوگوں میں پریشانی اور اضطراب پھیل جائے اور بارش کی صحیح طلب ہو، تب ہی جنگل میں نکلا جائے تاکہ توبہ سچی ہو، دعاء دل سے نکلے، آنکھوں سے آنسو ٹپکیں، اور رورو کر دعاء مانگی جائے، تاکہ دریا ئے رحمت جوش زن ہو، اور بامراد واپس ہوں،

(۱) الموسوعة الفقهية: ۳۰۸/۳ (۲) بخاری: ۱۳۸۱، رقم: ۹۶۷، مسلم: ۲۹۳۱، رقم: ۸۹۷

معمولی ضرورت جس میں یہ باتیں نہ ہوں گی، بہت ممکن ہے نامراد واپس ہوں جس سے نماز استسقاء کی قدر و منزلت دلوں سے نکل جائے یا کم ہو جائے اور غیروں کو ہنسنے کا موقع ملے۔ (۱)

### آنحضرت ﷺ کا عید گاہ میں استسقاء

ہاں جب حالت شدیدہ پیش آئے تو جس طرح اللہ کے نبی ﷺ نے عید گاہ میں نماز استسقاء پڑھی اسی طرح عید گاہ یا کسی میدان وغیرہ میں نکل کر نماز استسقاء پڑھیں۔ چنانچہ حدیث میں حضرت عبداللہ بن زید المازنی کہتے ہیں کہ: ”خرج رسول الله ﷺ إلى المصلی يستسقي و استقبال القبلة، فصلی ركعتين وقلب ردائه“ (رسول اللہ ﷺ عید گاہ کی جانب پانی طلب کرتے ہوئے نکلے، قبلہ کا رخ کیا، پھر دو رکعتیں پڑھیں اور اپنی چادر کو الٹا لیا) (۲)

ایک حدیث میں ہے کہ حضرت عائشہ صدیقہؓ نے فرمایا کہ لوگوں نے اللہ کے نبی کے پاس بارش کے قحط کی شکایت کی، آپ نے حکم دیا تو منبر عید گاہ میں رکھا گیا، آپ نے لوگوں سے ایک دن کا وعدہ لیا کہ وہ اس میں عید گاہ آئیں، حضرت عائشہؓ فرماتی ہیں کہ آپ ﷺ جب سورج کی ٹکلیہ ظاہر ہو گئی (یعنی سورج اچھی طرح نکل آیا) تو نکلے اور منبر پر تشریف فرما ہوئے اور اللہ کی حمد اور بڑائی بیان کی، پھر فرمایا کہ تم نے اپنے شہروں میں قحط کی اور بارش کے زمانے میں بارش کے رک جانے کی شکایت کی ہے، اللہ نے تم کو حکم دیا ہے کہ تم اس کو پکارو اور اس نے وعدہ کیا ہے کہ وہ تمہاری دعاء قبول کریگا اور فرمایا کہ: ”الْحَمْدُ لِلَّهِ رَبِّ الْعَالَمِينَ، الرَّحْمَنِ الرَّحِيمِ مَلِكِ يَوْمِ الدِّينِ، لَا إِلَهَ إِلَّا اللَّهُ يَفْعَلُ مَا يُرِيدُ، اللَّهُمَّ أَنْتَ اللَّهُ، لَا

(۱) فتاویٰ رحیمیہ: ۸۸/۳ (۲) بخاری: ۱۴۰/۱، رقم: ۹۸۱، مسلم: ۲۹۳/۱، رقم: ۸۹۴

إِلَهَ إِلَّا أَنْتَ الْغَنِيُّ وَنَحْنُ الْفُقَرَاءُ ، أَنْزِلْ عَلَيْنَا الْغِيثَ وَاجْعَلْ مَا أَنْزَلْتَ لَنَا قُوَّةً وَبَلَاغًا إِلَى حِينٍ“ (تمام تعریف اللہ کیسے لیے ہے جو تمام عالموں کا رب ہے، جو بڑا مہربان نہایت رحم والا ہے، یوم جزا کا مالک ہے، کوئی معبود نہیں مگر اللہ، وہ جو چاہتا ہے کرتا ہے، اے اللہ! تو ہی اللہ ہے، کوئی معبود نہیں مگر تو ہی جو غنی ہے، اور ہم فقیر و محتاج ہیں، ہم پر بارش نازل فرما اور جو تو نازل کرے اس کو ایک زمانہ تک ہمارے لیے قوت کا اور خیر تک پہنچنے کا سبب بنا دے)

اس کے بعد آپ نے ہاتھ اٹھائے اور اٹھاتے رہے حتیٰ کہ آپ کے بغلوں کی سفیدی ظاہر ہو گئی، پھر لوگوں کی طرف آپ نے پشت کی اور اپنی چادر کو پلٹ دیا اس حال میں کہ آپ ہاتھ اٹھائے ہوئے تھے، پھر لوگوں کی طرف چہرہ کیا اور منبر سے اتر کر دو رکعت نماز پڑھی، پھر اللہ نے بادل ظاہر کیا، اور وہ گرجا اور چمکا، پھر اللہ کے حکم سے بارش ہوئی، پس آپ مسجد تک نہیں لوٹے تھے کہ پانی کا سیلاب سا ہو گیا جب آپ نے لوگوں کو دیکھا کہ وہ سائے کی طرف جلدی کر رہے ہیں تو آپ ہنسے حتیٰ کہ آپ کی ڈاڑھیں نظر آنے لگیں، پھر فرمایا کہ میں گواہی دیتا ہوں کہ اللہ ہر چیز پر قادر ہے اور میں اللہ کا بندہ اور رسول ہوں۔ (۱)

### نماز استسقاء کا طریقہ اور مسائل

(۱) امام ابو حنیفہؒ کے نزدیک استسقاء میں صرف دعا و استغفار ہے اور نماز پڑھنا ہو تو بغیر جماعت تنہا پڑھی جاسکتی ہے۔ (۲)

اور صاحبینؒ کے نزدیک اور دیگر ائمہؒ کے نزدیک استسقاء میں دو رکعت نماز بھی مشروع ہے اور وہ جماعت سے پڑھی جاتی ہے اور اس میں قرأت جہری ہوتی

(۱) ابوداؤد: ۱۱۷۳، مستدرک: ۶۱/۴، سنن بیہقی: ۳۴۹/۳ (۲) البحر الرائق: ۲۹۳/۲

ہے، اکثر علماء حنفیہ اسی پر عمل کرتے ہیں۔

حدیث میں ہے کہ حضرت عباد بن تمیمؓ نے اپنے چچا عبداللہ بن زید المازنی سے روایت کیا کہ اللہ کے رسول ﷺ استسقاء کے لئے (عید گاہ کی طرف) نکلے، قبلہ رخ ہو کر دعا کی اور اپنی چادر پلٹی، پھر دو رکعت نماز پڑھا کی اور ان رکعتوں میں زور سے قرأت کی۔ (۱)

پھر نماز استسقاء کے بارے میں بعض حضرات کہتے ہیں کہ وہ عیدین کی طرح زائد تکبیرات سے پڑھی جائے گی؛ کیونکہ حضرت ابن عباسؓ نے فرمایا کہ آپ علیہ السلام نے دو رکعتیں پڑھیں جیسے کہ آپ عید کی نماز پڑھتے تھے۔ (۲)

مگر اکثر علماء کے نزدیک یہ عام نفل نماز کی طرح دو رکعتیں ہیں اور اکثر روایات میں مطلق دو رکعات کا ذکر ہے، لہذا وہ عام نفل نماز کی طرح پڑھی جائیں گی، اور ان رکعات میں سے پہلی میں ”سبح اسم ربک الاعلیٰ“ اور دوسری میں ”هل أتاک حدیث الغاشیة“ پڑھنا بھی بعض روایات میں آیا ہے۔ (۳)

(۲) بعض احادیث سے ثابت ہوتا ہے کہ استسقاء میں خطبہ بھی پڑھنا چاہئے جیسا کہ اوپر ابوداؤد کی مفصل حدیث میں ہے اور بعض روایات میں ہے کہ آپ نے خطبہ نہیں پڑھا، مثلاً ابوداؤد ونسائی نے حضرت ابن عباسؓ سے روایت کیا کہ انھوں نے کہا کہ آپ ﷺ نے تمہارے (اس جمعہ کے) خطبہ کی طرح خطبہ نہیں دیا، بس دو رکعت پڑھیں۔ (۴)

اسی لئے امام ابو حنیفہؒ استسقاء میں خطبہ کے قائل نہیں ہیں، لیکن امام ابو

(۱) بخاری: ۹۷۸، ابوداؤد: ۱۱۶۱، ترمذی: ۵۵۶، صحیح ابن حبان: ۱۱۶/۷، مسند ابوداؤد طیالسی: ۱۳۸/۱

(۲) ابوداؤد: ۱۱۶۵، ترمذی: ۵۵۸، نسائی: ۱۵۲۱، ابن ماجہ: ۱۲۶۶ وغیرہ (۳) حاکم: ۳۲۶،

دارقطنی: ۲۶/۳ (۴) ابوداؤد: ۱۱۶۵، نسائی: ۱۵۰۷

یوسفؑ اور امام محمدؒ خطبہ کے قائل ہیں، امام محمدؒ دو خطبے حسب عید کے قائل ہیں اور امام ابو یوسفؒ ایک خطبہ کے۔

چنانچہ فقہاء نے لکھا ہے کہ ”ثم هي كخطبة العيد عند محمد و عند أبي يوسف خطبة واحدة“۔ (۱)

لہذا خطبہ دینے اور نہ دینے میں اختیار ہے اور چاہے ایک خطبہ دے یا دو خطبہ دے۔ (واللہ اعلم)

(۳) استسقاء میں اصل دعاء ہی ہے اور قبلہ رو ہو کر دعاء کرنا چاہئے اور اس میں ہاتھ بھی اٹھے ہونا چاہئے، یعنی ہتھیلیاں زمین کی طرف اور ہاتھوں کی پشت آسمان کی طرف۔

چنانچہ حدیث میں ہے کہ اللہ کے نبی ﷺ نے اسی طرح دعاء کی تھی۔ حضرت انسؓ کہتے ہیں کہ: ”ان النبي ﷺ كان يستسقي هكذا، ومد يديه وجعل بطونهما ممّا يلي الأرض حتى رأيت بياضه“ (نبی کریم ﷺ اس طرح استسقاء فرماتے تھے، یہ کہہ کر حضرت انس نے اپنے ہاتھوں کو پھیلا دیا اور ان کی ہتھیلیوں کو زمین کی جانب کر دیا یہاں تک کہ میں نے آپ کی سفیدی دیکھی) (۲) اور علماء نے لکھا ہے کہ قحط اور مصیبت دور کرنے کی دعاء اسی طرح ہوتی ہے۔ (۳) (۴) اور استسقاء کے سلسلے میں مختلف دعائیں احادیث میں آئیں ہیں، اگر عربی میں یاد نہ ہوں تو اردو میں بھی دعاء کی جاسکتی ہے، ایک دعاء تو ابو داؤد کی حدیث میں مفصل گزر چکی اور بعض یہ ہیں:

(۱) ہدایہ: ۱/۷۶، فتح القدیر: ۲/۹۳، شامی: ۱۸۴/۲ (۲) احمد: ۱۲۹۶، مسلم: ۱۴۹۲، ابوداؤد: ۹۹۰

(۳) بذل المجہود: ۲/۲۱۷

(۱) اَللّٰهُمَّ اَسْقِنَا غَيْثًا مُّغِيثًا مَّرِيئًا مَّرِيْعًا نَافِعًا غَيْرَ ضَارٍّ عَاجِلًا

غَيْرَ اَجَلٍ.

(۲) اَللّٰهُمَّ اَسْقِ عِبَادَكَ وَبَهَائِمَكَ وَاَنْشُرْ رَحْمَتَكَ وَ اَحْيِ

بَلَدَكَ الْمَيِّتَ

(۵) دعاء کے بعد اپنی چادر کو الٹ کر اوڑھ لینا چاہئے اور متعدد احادیث

میں اس کا ذکر گزر چکا ہے کہ آپ نے اپنی چادر پلٹ کر اوڑھ لی اور چادر پلٹنے میں گویا اس طرف اشارہ ہے کہ اللہ نے ہماری پریشانی کی حالت کو بدل دیا اور اب راحت و عافیت میسر آئے گی۔ گویا یہ بطور نیک فالی کے آپ ﷺ نے کیا تھا۔ (۱)

اور اس کی تصریح بعض روایات میں آئی ہے، حضرت جابر نے فرمایا کہ

رسول اللہ ﷺ نے استسقاء کیا اور اپنی چادر کو الٹا یا تا کہ قحط تبدیل ہو جائے۔ (۲)

حضرت انسؓ فرماتے ہیں کہ آپ ﷺ نے چادر الٹی، تا کہ قحط خوشحالی سے

بدل جائے۔ (۳)

حضرت وکیع نے بھی فرمایا کہ آپ ﷺ نے دہنی جانب کو بائیں پر اور

بائیں کو داہنے پر اس لئے کیا کہ قحط سالی خوشحالی میں بدل جائے۔ (۴)

چادر کے الٹنے طریقہ کے بارے میں متعدد احادیث وارد ہوئی ہیں، حضرت

ابو ہریرہ سے مروی ہے کہ رسول اللہ ﷺ نے نماز استسقاء بلا اذان و اقامت پڑھائی

پھر خطبہ دیا اور اللہ سے دعاء کی اور ہاتھ اٹھاتے ہوئے اپنا چہرہ قبلہ کی جانب کیا، ”ثم

قلب رداءه فجعل الايمن على الايسر والايسر على الايمن“ (پھر اپنی

(۱) ہدایہ مع فتح القدیر: ۹۶/۲ (۲) سنن بیہقی: ۳۵۱/۳ (۳) فتح القدیر: ۹۶/۲ (۴) سنن بیہقی:

چادر کو اس طرح الٹایا کہ دہنی جانب کو بائیں پر اور بائیں کو دائیں پر ڈال لیا۔ (۱)  
 اور حضرت ابن عباس سے بھی اسی طرح روایت ہے چنانچہ مروی ہے کہ طلحہ  
 بن یحییٰ کو مروان بن الحکم نے حضرت ابن عباس کے پاس یہ معلوم کرنے بھیجا کہ  
 استسقاء کی سنت کیا ہے؟ تو ابن عباس نے فرمایا کہ ”سنة الاستسقاء سنة الصلاة  
 في العيدين إلا أن رسول الله ﷺ قلب رداءه، فجعل يمينه على يساره،  
 و يساره على يمينه الخ“ (استسقاء کی سنت وہی عیدین میں نماز کی سنت ہے، مگر  
 یہ کہ رسول اللہ ﷺ نے اپنی چادر کو الٹا دیا تھا، پس دہنی جانب کو بائیں پر اور بائیں  
 جانب کو دائیں پر ڈال لیا تھا) (۲)

ان روایات میں چادر اٹھانے کا طریقہ یہ آیا ہے کہ دائیں جانب کو بائیں پر اور  
 بائیں جانب کو دائیں پر کر لیا جائے، اور ایک روایت حضرت عبداللہ بن زید المازنی  
 کی ہے جس میں وہ کہتے ہیں کہ: ”أن النبي ﷺ استسقى وقلب رداءه،  
 فجعل أعلاه أسفله“ (نبی کریم ﷺ نے استسقاء کیا اور اپنی چادر کو الٹا، پس اوپر  
 کے حصے کو نیچے کر دیا) (۳)

اس سے معلوم ہوا کہ آپ نے چادر کے اوپر والے حصے کو نیچے کر دیا تھا اور  
 اس سے یہ لازم آیا کہ نیچے والا حصہ اوپر ہو جائے، لہذا ایک طریقہ یہ بھی ہے۔  
 ان مختلف روایات کی وجہ سے فقہاء کرام نے اس طرح تطبیق کی صورت دی  
 ہے کہ اگر چادر مربع ہو تو اوپر کے حصے کو نیچے اور نیچے کے حصے کو اوپر کر دے اور جے  
 کی طرح گول ہو تو دہنی جانب کو بائیں پر کر دے اور بائیں کو دائیں پر کر دے اور  
 اگر قباء ہو تو اندر والے حصے کو باہر اور باہر والے حصے کو اندر کی طرف کر لے۔

(۱) ابن ماجہ: ۱۲۶۷، مسند احمد: ۳۲۶/۲، صحیح ابن خزمیہ: ۳۳۸/۲ (۲) (متدرک: ۴۷۳/۱،  
 دارقطنی: ۶۶/۳) مجمع صغیر طبرانی: ۲۹۳/۲



شامی اور بحر الرائق میں ہے کہ: ”فان كان مربعاً جعل أعلاه أسفله وأسفله أعلاه، وإن كان مدوراً جعل الأی من على الأیسر والأیسر على الأیمن، وإن كان قباءً جعل البطانة خارجاً والظهارة داخلًا“۔ (۱)

مگر یہ چادر کو الٹا کرنا صرف امام کے لئے ہے نہ کہ مقتدیوں کے لئے۔ (۲)  
(۶) استسقاء کیلئے عید گاہ جانے میں بہتر ہے کہ پیدل جائے اور دھلے ہوئے معمولی کپڑے بلکہ پیوند لگے کپڑے پہنکر، نہایت تواضع و انکساری اور خشوع و خضوع کے ساتھ استغفار پڑھتے ہوئے جائے۔ در مختار و شامی وغیرہ میں ہے کہ:

”مشاةً فی ثيابٍ غسيلةٍ أو مرقعةٍ مُتَذَلِّلِينَ مُتَوَاضِعِينَ خَاشِعِينَ وَيَسْتَغْفِرُونَ لِلْمُسْلِمِينَ“ (پیدل چلتے ہوئے معمولی دھلے ہوئے کپڑوں یا پیوند لگے کپڑوں میں، عاجزی و انکساری کے ساتھ، خشوع کی کیفیت لیکر اور مسلمانوں کے لئے استغفار پڑھتے ہوئے جائے) (۳)

(۷) اور نماز استسقاء کیلئے زیادہ سے زیادہ تین دن جانا چاہئے، اس سے زیادہ کا ثبوت نہیں۔ (۴)

(۸) عید گاہ میں بچے، جوان، بوڑھے، سب جمع ہوں بلکہ اپنے اپنے پالتو جانور بھی ساتھ لے جائیں اور دودھ پیتے بچوں کو بھی لے جائیں اور ان کو اپنی ماؤں سے الگ رکھیں۔ در مختار میں ہے کہ:

”وَيَسْتَسْقُونَ بِالضَّعْفَةِ وَالشَّبُوحِ وَالْعَجَائِزِ وَالصَّبِيَّانِ وَيَعْدُونَ الْأَطْفَالَ عَنْ أُمَهَاتِهِمْ، وَيَسْتَحِبُّ إِخْرَاجَ الدَّوَابِّ“ (ضعیف اور بوڑھے اور پالتو جانوروں اور بچوں کے ساتھ استسقاء یعنی اللہ سے پانی طلب کریں، اور بچوں کو ان کی ماؤں سے دور

(۱) شامی: ۱۸۴/۲، بحر الرائق: ۱۶۸/۲ (۲) ہدایہ: ۱۷۷/۱ (۳) در مختار مع شامی: ۱۸۵/۲، بحر الرائق: ۲۹۴/۳ (۴) در مختار: ۱۸۵/۲، بحر الرائق: ۲۹۴/۳ وغیرہ

رکھیں اور مستحب ہے کہ جانوروں کو بھی لے جائیں (۱)

یہ اس لیے کہ بچے، بوڑھے ضعیف و کمزور اور دودھ پیتے بچے سب ہونگے تو ان کی وجہ سے اللہ کے دریائے رحمت کو جوش آئیگا اور اللہ ہمارے اوپر رحم و کرم کر کے بارش نازل فرمادیں گے اور بچوں کے رونے سے اللہ کے دریائے رحمت کو جوش آجائے اور بچوں کو ماؤں سے الگ رکھنے کی بھی یہی حکمت ہے کہ بچوں کے رونے سے اللہ کے دریائے رحمت کو جوش آجائے، اور جانوروں کو لانے کی ایک حکمت یہ بھی ہے کہ جانور بھی اللہ سے دعائیں کرتے ہیں، چنانچہ ایک حدیث میں ہے کہ حضرت سلیمان علیہ السلام استسقاء کے لئے نکلے (بعض روایات میں حضرت سلیمان کا نام نہیں ہے، ایک نبی کہا گیا ہے) اچانک آپ نے دیکھا کہ ایک چوٹی اپنے پیروں کے بل اٹھ کر دعا کر رہی ہے، اے اللہ! ہم تیری مخلوق میں سے کھانے اور پینے سے مستغنی نہیں ہیں، اگر تو نے ہم کو سیراب نہ کیا تو ہم ہلاک ہو جائیں، حضرت سلیمان نے یہ سنا تو لوگوں سے فرمایا کہ اب چلو تمہاری دعائیں چونی کی وجہ سے قبول ہو گئیں۔ (۲)

فقط

محمد شعیب اللہ خان

(۱) در مختار مع شامی: ۱۸۳/۲ - ۱۸۵ (۲) العظمتہ: ۱۷۵/۵، ابن ابی شیبہ: ۷/۷۱، عبد الرزاق:

۸۷/۵، الزہد لابن ابی عاصم: ۸۷/۱